



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 01-04-2025

സമയം 12.30 PM

പ്രധാന വാർത്തകൾ

- ഡിജിറ്റൽ പേയ്മെന്റ് രംഗത്ത് ഇന്ത്യയെ ആഗോള മുൻനിരയിലെത്തിക്കാൻ റിസർവ് ബാങ്ക് സുപ്രധാന പങ്ക് വഹിക്കുന്നുണ്ടെന്ന് രാഷ്ട്രപതി ദ്രൗപതി മുർമു.
- ആശാ പ്രവർത്തകരുടെ പ്രശ്നങ്ങൾ കേന്ദ്ര ആരോഗ്യ മന്ത്രിയുമായി ചർച്ച ചെയ്യാൻ മന്ത്രി വീണ ജോർജ് ഡൽഹിയിലെത്തി.
- സ്വർണ്ണവില വീണ്ടും കുതിക്കുന്നു- ഇന്ന് പവൻ 68,080 രൂപയായി.
- ഇന്ത്യൻ പ്രീമിയർ ലീഗ് ക്രിക്കറ്റിൽ ഇന്ന് ലഖ്നൗ സൂപ്പർജയന്റ്സ് പഞ്ചാബ് കിംഗ്സിനെ നേരിടും.

വാർത്തകൾ വിശദമായി

ഡിജിറ്റൽ പേയ്മെന്റ് രംഗത്ത് നവീകരണങ്ങൾ കൊണ്ടുവന്ന് ഇന്ത്യയെ ആഗോള മുൻനിരയിലെത്തിക്കാൻ റിസർവ് ബാങ്ക് സുപ്രധാന പങ്ക് വഹിക്കുന്നുണ്ടെന്ന് രാഷ്ട്രപതി ദ്രൗപതി മുർമു പറഞ്ഞു. റിസർവ് ബാങ്കിന്റെ 90-ാം വാർഷികാഘോഷ സമാപനചടങ്ങിൽ പങ്കെടുക്കുകയായിരുന്നു രാഷ്ട്രപതി.

കഴിഞ്ഞ 90 വർഷങ്ങളിൽ ഗവൺമെന്റിന്റെ നയങ്ങൾക്കും കാഴ്ചപ്പാടുകൾക്കും അനുസൃതമായി രാജ്യത്തെ സമ്പദ് വ്യവസ്ഥയെ മുന്നോട്ടു നയിക്കുന്നതിൽ റിസർവ് ബാങ്കിന്റെ പങ്ക് വളരെ നിർണായകമായിരുന്നുവെന്നും അവർ മുംബൈയിൽ പറഞ്ഞു. 2047 ഓടെ വികസിത ഭാരതമെന്ന ലക്ഷ്യത്തിലെത്താൻ എല്ലാവർക്കും പ്രാപ്തമായ

ശക്തമായ സമ്പദ്വ്യവസ്ഥയും, സാമ്പത്തിക പരിഷ്കരണങ്ങളും കൊണ്ടുവരാൻ റിസർവ് ബാങ്കിന് കഴിയുമെന്ന് രാഷ്ട്രപതി വ്യക്തമാക്കി.



സംസ്ഥാനത്തെ ആശാ പ്രവർത്തകരുടെ പ്രശ്നങ്ങൾ കേന്ദ്ര ഗവണ്മെന്റുമായി ചർച്ച ചെയ്യാൻ മന്ത്രി വീണ ജോർജ് രാവിലെ ന്യൂഡൽഹിയിലെത്തി. കേന്ദ്ര ആരോഗ്യ മന്ത്രി ജെ പി നദ്യയുമായി വീണ ജോർജ് ഉച്ച കഴിഞ്ഞു കൂടിക്കൊഴ്ച നടത്തുമെന്നാണ് സൂചന.

സംസ്ഥാനത്ത് എയിംസ് നടപ്പാക്കുന്നത് ഉൾപ്പെടെ കാര്യങ്ങൾ ചർച്ച ചെയ്യുമെന്ന് മന്ത്രി ഡൽഹിയിൽ മാധ്യമങ്ങളോട് പറഞ്ഞു.



അതിനിടെ, സംസ്ഥാനത്തെ ആശാ പ്രവർത്തകർ സെക്രട്ടേറിയറ്റിനു മുന്നിൽ നടത്തുന്ന രാപകൽ സമരം 51-ാം ദിവസത്തിലേയ്ക്കും അനിശ്ചിതകാല നിരാഹാര സമരം 13-ാം ദിവസത്തിലേയ്ക്കും കടന്നു.

സമരത്തിന് പിന്തുണ പ്രഖ്യാപിച്ച് അഞ്ച് പുരുഷൻമാർ സമരപ്പന്തലിലെത്തി തല മുണ്ഡനം ചെയ്തു.



ഇന്ത്യയുടെ ബഹിരാകാശ പദ്ധതിയിൽ ചേർന്ന് പ്രവർത്തിക്കാൻ താൽപര്യമുണ്ടെന്ന് ഇന്ത്യൻ വംശജയായ അമേരിക്കൻ ബഹിരാകാശ സഞ്ചാരി സുനിത വില്യംസ് അറിയിച്ചു. അനുഭവങ്ങൾ പങ്കുവെക്കാനും ഇന്ത്യയുടെ വളരുന്ന ബഹിരാകാശ അഭിലാഷങ്ങളെ പിന്തുണയ്ക്കാൻ ആഗ്രഹിക്കുന്നതായും അവർ അറിയിച്ചു. അന്താരാഷ്ട്ര ബഹിരാകാശ നിലയത്തിൽ നിന്ന് തിരിച്ചെത്തിയതിന് ശേഷം ആദ്യമായി നടത്തിയ പത്രസമ്മേളനത്തിലാണ് അവർ ഇക്കാര്യം വ്യക്തമാക്കിയത്.



യുവജനകാര്യ, കായിക മന്ത്രാലയത്തിന്റെ മൂന്ന് ദിവസത്തെ വികസിത് ഭാരത് യൂത്ത് പാർലമെന്റ് ഇന്ന് ന്യൂഡൽഹിയിൽ ആരംഭിക്കും. പരമ്പരാഗത യൂത്ത് പാർലമെന്റ് പോലെ, രാഷ്ട്രീയവും പൊതുമതവുമായി യുവാക്കളെ ബന്ധിപ്പിക്കുന്നതിനും ഭരണത്തിലും രാഷ്ട്രനിർമ്മാണത്തിലും അവരുടെ പങ്കാളിത്തം വളർത്തുന്നതിനും ശക്തമായ വേദിയായി യൂത്ത് പാർലമെന്റ് മാറും.



ഓൾ ഇന്ത്യ കോൺഗ്രസ് കമ്മിറ്റിയുടെ 84-ാമത് ദേശീയ കൺവെൻഷൻ ഈ മാസം എട്ടിന് ഗുജറാത്തിലെ അഹമ്മദാബാദിൽ തുടക്കമാകും. 64 വർഷത്തിന് ശേഷമാണ് ഗുജറാത്ത് സമ്മേളന വേദിയാകുന്നത്.



CPIM 24-ാം പാർട്ടി കോൺഗ്രസിന് നാളെ മധുരയിൽ തുടക്കമാകും. നഗരമധ്യത്തിലെ തമുക്കം മൈതാനിയിൽ സജ്ജമാക്കിയ സീതാറാം യെച്ചൂരി നഗറിൽ ഏപ്രിൽ ആറ് വരെ ചേരുന്ന സമ്മേളനത്തിൽ അവതരിപ്പിക്കേണ്ട കരട് രാഷ്ട്രീയ പ്രമേയത്തിന് അന്തിമരൂപമായി. 80 നിരീക്ഷകർ അടക്കം 811 പ്രതിനിധികളാണ് സമ്മേളനത്തിൽ പങ്കെടുക്കുക.

രക്തസാക്ഷി സ്മൃതി മണ്ഡപങ്ങളിൽ നിന്നാരംഭിച്ച ദീപശിഖകൾ വൈകിട്ട് സമ്മേളന നഗരിയിലെത്തും. മുതിർന്ന പാർട്ടി നേതാവ് ബിമൻ ബസു നാളെ പതാകയുയർത്തും. പൊളിറ്റ്ബ്യൂറോ കോ-ഓർഡിനേറ്റർ പ്രകാശ് കാരാട്ട് സമ്മേളനം ഉദ്ഘാടനം ചെയ്യും.



പൊതുമേഖലാ പെട്രോളിയം കമ്പനികൾ വാണിജ്യ LPG സിലിണ്ടർ വില കുറച്ചു. ഇന്ന് മുതൽ സിലിണ്ടറിന് 41 രൂപയാണ് കുറഞ്ഞത്. ഡൽഹിയിൽ 1,762 രൂപയും കൊച്ചിയിൽ 1769 രൂപയുമാണ് പുതിയ വില.



ഓട്ടിസം ഉൾപ്പെടെ നാഡീ സംബന്ധമായ പ്രശ്നങ്ങളിലൂടെ കടന്നു പോകുന്നവരെ സമൂഹത്തിന്റെ മുഖ്യധാരയിലേക്ക് കൊണ്ടുവരുന്ന വിധത്തിൽ ഉൾച്ചേർക്കൽ ആവശ്യമാണെന്ന് മന്ത്രി ഡോ. R ബിന്ദു പറഞ്ഞു. ലോക ഓട്ടിസം ബോധവൽക്കരണ ദിനാചരണത്തിന്റെ സംസ്ഥാനതല ഉദ്ഘാടനം, റൺ ഫോർ ഓട്ടിസം വാക്കത്തോൺ പ്ലാഗ് ഓഫ് ചെയ്യുകയായിരുന്നു മന്ത്രി. തൃശ്ശൂർ ഇരിങ്ങാലക്കുട ടൗൺഹാളിൽ നിന്ന് ആരംഭിച്ച വാക്കത്തോൺ അയ്യങ്കാവ് മൈതാനിയിൽ സമാപിച്ചു.



ഇന്ത്യൻ പ്രീമിയർ ലീഗ് ക്രിക്കറ്റിൽ ഇന്ന് ലഖ്നൗ സൂപ്പർജയന്റ്സ് പഞ്ചാബ് കിംഗ്സിനെ നേരിടും. ലഖ്നൗവിലെ ഏകനാ ക്രിക്കറ്റ് സ്റ്റേഡിയത്തിൽ വൈകിട്ട് ഏഴരയ്ക്കാണ് മത്സരം.



കോഴിക്കോട് ജില്ലാ സ്പോർട്സ് കൗൺസിലും കാലിക്കറ്റ് പ്രസ് ക്ലബും സംയുക്തമായി ഏകദിന കായിക കോൺക്ലേവ് സംഘടിപ്പിക്കും. ഏപ്രിൽ

അഞ്ച് രാവിലെ പത്ത് മുതൽ വൈകീട്ട് നാല് വരെ കോഴിക്കോട് ഇൻഡോർ സ്റ്റേഡിയത്തിലാണ് കോൺക്ലേവ്.



കൽപ്പറ്റ പൊലീസ് സ്റ്റേഷനിലെ ശുചിമുറിയിൽ പതിനെട്ടുകാരനെ മരിച്ച നിലയിൽ കണ്ടെത്തി. ഗോകുൽ എന്നയാളാണ് മരിച്ചത്. കഴിഞ്ഞ ദിവസം ഒരു പെൺകുട്ടിയോടൊപ്പം കാണാതായതിനെ തുടർന്ന് കൽപ്പറ്റ പൊലീസ് നടത്തിയ അന്വേഷണത്തിൽ ഇവരെ കോഴിക്കോട് നിന്നും കണ്ടെത്തി സ്റ്റേഷനിലെത്തിച്ചിരുന്നു. തുടർന്ന് ഇന്ന് കോടതിയിൽ ഹാജരാക്കാനിരിക്കെയാണ് ഗോകുലിനെ മരിച്ച നിലയിൽ കണ്ടെത്തിയത്.



കേരളസർവ്വകലാശാലയിലെ MBA വിദ്യാർത്ഥികളുടെ ഉത്തരക്കടലാസുകൾ നഷ്ടപ്പെട്ട സംഭവത്തിൽ വൈസ് ചാൻസലർ പ്രൊഫ. ഡോ. മോഹനൻ കുറുപ്പിന്റെ അധ്യക്ഷതയിൽ പരീക്ഷാ വിഭാഗത്തിന്റെ അടിയന്തര യോഗം ഇന്ന് തിരുവനന്തപുരത്ത് ചേരും.

വിദ്യാർത്ഥികൾക്ക് പ്രയാസം ഉണ്ടാകാത്ത തരത്തിൽ പ്രശ്നം പരിഹരിക്കാൻ സർവ്വകലാശാലയുടെ ശ്രമം.



ഊട്ടി- കൊടൈക്കനാലിലേക്ക് വിനോദസഞ്ചാരികളുടെ വാഹനങ്ങൾക്ക് ഏർപ്പെടുത്തിയ നിയന്ത്രണം പ്രാബല്യത്തിലായി. പ്രാദേശിക വാഹനങ്ങൾക്കു പുറമെ പ്രതിദിനം നാലായിരം വാഹനങ്ങൾക്കു മാത്രമേ കൊടൈക്കനാലിലേക്ക് പ്രവേശനം അനുവദിക്കൂ. വാരാന്ത്യങ്ങളിൽ ആറായിരം വാഹനങ്ങൾക്കായിരിക്കും അനുമതി. അപേക്ഷിക്കുന്നവർക്ക് പരിമിതമായ എണ്ണം E-പാസുകൾ മാത്രമായിരിക്കും നൽകുക.



പാൽ ഉത്പാദനത്തിൽ അതിവേഗ വളർച്ച കൈവരിച്ച് ധവള വിപ്ലവത്തിന് തുടക്കം കുറിക്കുകയാണ് തൃശൂർ വല്ലച്ചിറ ഗ്രാമപഞ്ചായത്ത്.

കൂടുതൽ വിവരങ്ങളുമായി ആകാശവാണി ജില്ലാ പ്രതിനിധി ഭരിത പ്രതാപ്.
.....(വോയ്സ്).....



സ്വർണ്ണവില ചരിത്രത്തിലെ ഏറ്റവും ഉയർന്ന നിരക്കിലെത്തി. ഗ്രാമിന് 85 രൂപ വർദ്ധിച്ച് 8,510 രൂപയായി. 680 രൂപ കൂടി 68,080 രൂപയാണ് പവന്.



ജവഹർ ബാലഭവൻ ഏപ്രിൽ, മേയ് മാസങ്ങളിൽ നടത്തുന്ന അവധിക്കാല ക്ലാസുകളുടെ പ്രവേശനോത്സവം വൈകിട്ട് മന്ത്രി GR അനിൽ ഉദ്ഘാടനം ചെയ്യും. ചലച്ചിത്ര അക്കാദമി ചെയർമാൻ പ്രേംകുമാർ ചടങ്ങിൽ മുഖ്യാതിഥിയായിരിക്കും.



കണ്ണൂർ ജില്ലയിലെ ബാങ്കുകൾ കഴിഞ്ഞ സമ്പത്തിക വർഷത്തിലെ മൂന്നാം പാദത്തിൽ പതിനേഴായിരം കോടിയിലേറെ രൂപ വായ്പ നൽകി. മുൻഗണനാ വിഭാഗത്തിനാണ് ഏറ്റവും കൂടുതൽ വിതരണം ചെയ്തത്.

വിശദാംശങ്ങളുമായി ആകാശവാണി കണ്ണൂർ ജില്ലാ പ്രതിനിധി കെ.ഒ.ശശിധരൻ
.....(വോയ്സ്).....



പൈക്കുനി ഉത്രം ഉത്സവത്തിനും വിഷു പൂജകൾക്കുമായി ശബരിമലയിൽ വൈകിട്ട് നട തുറക്കും. തുടർച്ചയായി 18 ദിവസം ദർശനത്തിന് അവസരം ഉണ്ടായിരിക്കും.



ഇരവികുളം ദേശീയോദ്യാനം വിനോദ സഞ്ചാരികൾക്കായി തുറന്നു. വരയാടുകളുടെ പ്രജനനകാലം അവസാനിച്ചതോടെയാണ് രണ്ടുമാസമായി അടച്ചിട്ടിരുന്ന ഉദ്യാനം തുറന്നത്.

ആകാശവാണി ജില്ലാ പ്രതിനിധി രതീഷ് കൃഷ്ണയുടെ റിപ്പോർട്ട്.
.....(വോയ്സ്).....



കോഴിക്കോട് താമരശ്ശേരിയിൽ വിദ്യാർഥി സംഘർഷത്തിനിടെ ഒരു വിദ്യാർഥി മരിക്കാനിടയായ കേസിൽ കുറ്റാരോപിതരായ വിദ്യാർഥികളുടെ ജാമ്യാപേക്ഷ

കോഴിക്കോട് ജില്ലാ കോടതി ഇന്ന് പരിഗണിക്കും. ജുവനൈൽ ജസ്റ്റിസ് ബോർഡ് ജാമ്യാപേക്ഷ നിരസിച്ചതിനെതിരേയാണ് ജില്ലാ കോടതിയെ സമീപിക്കുന്നത്.



ലഹരി വ്യാപനത്തിനെതിരേ കണ്ണൂർ ജില്ലയിലെ റസിഡന്റ്സ് അസോസിയേഷനുകളുടെ കൂട്ടായ്മയായ 'ഫെറ' വീടുകൾ സന്ദർശിച്ച് ബോധവൽക്കരണവും ലഘുലേഖ വിതരണവും റാലിയും സംഘടിപ്പിക്കും. പരിപാടിയുടെ ജില്ലാതല ഉദ്ഘാടനം കണ്ണൂർ സിറ്റി പോലീസ് കമ്മീഷണർ P.നിധിൻരാജ് നിർവഹിച്ചു.



ഒളവണ്ണയിലെ മലബാർ ബൊട്ടാണിക്കൽ ഗാർഡനിൽ സന്ദർശന സമയം ദീർഘിപ്പിച്ചു. വ്യാഴാഴ്ച മുതൽ എല്ലാ പൊതു അവധി ദിവസങ്ങളിലും സന്ദർശനം 7.30 വരെയാക്കി. പൊതു അവധി ദിവസങ്ങളിൽ സന്ദർശന സമയം പത്ത് മുതൽ 5.30 വരെയും വൈകിട്ട് 6 മുതൽ 7.30 വരെയും ആയിരിക്കും എന്ന് സയന്റിസ്റ്റ് ഇൻ ചാർജ് അറിയിച്ചു.



കൊല്ലം ജില്ലാ ലൈബ്രറി കൗൺസിൽ ഏർപ്പെടുത്തിയ ഈ വർഷത്തെ കടമ്മനിട്ട കവിതാപുരസ്കാരം പ്രൊഫസർ V മധുസൂദനൻ നായർക്ക് സമ്മാനിച്ചു. ലൈബ്രറിയുടെ സരസ്വതി ഹാളിൽ ഡോ. ജോർജ്ജ് ഓണക്കൂർ 25,000 രൂപയും പ്രശസ്തിപത്രവും ശില്പവും അടങ്ങിയ പുരസ്കാരം കൈമാറി.

